

---

Вольга Марозава

---



...галоўнае, — каб сьветла  
было ў душах!..

---

## Я прыдумала ноч

### Містэрыя

Гарыць паветра.  
Стогне, марыць, прагне.

Сьвятла ня стала.  
Поруч бездань. Багна

Крычыць і кліча,  
Адганяе мары.

Вачэй ня бачна,  
Толькі рысы твару.

Вятры сьпяваюць,  
Запрашаюць дрэвы

На танец. Золак  
У абдымках цемры.

Кавярня. Вечар.  
Забівае смутак.

Сьвятла ўрачыстасьць  
Прынясе пакуты.

Хлусьня: прыемна,  
Бо заўжды салодка.

Вар'яцтва межаў.  
Самагубства ноткі.

### Сьвятло

Сьвятло зьняволілі,  
Патухлі ліхтары.  
І нехта зноў  
ратуе крывадушнасьць.

Ды цемра злая –  
толькі да пары.  
Галоўнае, —  
каб сьветла  
было  
ў душах!

\* \* \*

Я адправіла ліст  
На вясновых аблоках.  
Ты пісаў мне адказ  
На расплаўленым небе.

Я прыдумала ноч  
І яе цень няўлоўны,  
Што зьяўляецца ўдзень,  
Калі выгляне сонца.

Я прыдумала ноч  
А пасля раўнавала...

Што цябе ад мяне  
Злая цемра забрала.

Я глядзела ў агонь,  
Падбіраючы словы,  
Але толькі спаліла  
Апошнюю думку.

Я адправіла ліст  
на вясновых аблоках.  
Ты пісаў мне адказ  
На раз'ясненых зорках.

### П'ЕСА

Першая дзея:  
Надзея.

Дзея другая:  
Паддзея.

Дзея апошняя:  
Дзе я?!

